

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- देशभर में आज पारम्परिक उत्साह के साथ मनाया जा रहा है दीपावली पर्व।
- प्रधानमंत्री ने नागरिकों से स्वदेशी उत्पाद खरीदकर त्यौहारों का जश्न मनाने का किया आह्वान।
- मुख्यमंत्री ने कहा-प्राकृतिक सौंदर्य और विरासत को सुरक्षित रखते हुए किया जाएगा चित्रकूट का विकास।
- दीपावली और छठ त्यौहारों के अवसर पर यात्रियों की सुविधा के लिए भोपाल मंडल ने शुरू की स्पेशल ट्रेनें।

दीपावली

प्रकाश का पर्व दीपावली आज समूचे देश में पारंपरिक उत्साह और उल्लास के साथ मनाया जा रहा है। बुराई पर अच्छाई की जीत का प्रतीक यह त्योहार मंदिरों, घरों और अन्य सार्वजनिक स्थानों पर रोशनी करके मनाया जाता है। इस अवसर पर लोग धन की देवी लक्ष्मी की पूजा-अर्चना करते हैं।

देश भर में अलग-अलग स्थानों में शहरों की सड़कों और बाजारों को रंग-बिरंगी लड़ियों और फूलों से सजाया गया। लोगों ने दीपावली के लिये जमकर खरीदारी की।

राष्ट्रपति द्रौपदी मुर्मु, उपराष्ट्रपति सी.पी. राधाकृष्णन और प्रधानमंत्री नरेन्द्र मोदी ने दीपावली के अवसर पर देशवासियों को शुभकामनाएँ दी और देश की सुख समृद्धि की कामना की।

केन्द्रीय कृषि मंत्री शिवराज सिंह चौहान ने दीपावली की शुभकामनाएँ देते हुए लोगों की सुख और समृद्धि की कामना की है। उन्होंने लोगों से अंगदान का आह्वान भी किया है।

राज्यपाल मंगुभाई पटेल ने प्रदेशवासियों को दीपावली की शुभकामनाएँ देते हुए कहा कि दीपावली खुशियाँ बाँटने का पर्व है। हमें वंचित और जरूरतमंदों के जीवन में खुशियों की ज्योति जलाकर इस पर्व को सार्थक बनाना चाहिए।

मुख्यमंत्री डॉ. मोहन यादव ने भी दीपावली पर प्रदेशवासियों को बधाई और शुभकामनाएं दी हैं। मध्यप्रदेश सरकार प्रदेश के प्रत्येक अंचल तक विकास की रोशनी पहुंचाने के लिए संकल्पबद्ध है। मुख्यमंत्री

डॉ. यादव ने कहा कि स्वदेशी वस्तुओं के उपयोग को प्रदेश में सरकार और समाज ने मिलकर बढ़ावा दिया है। अब हमारी प्रगति की रफ्तार बढ़ने से उत्पन्न उल्लास, पर्व की उमंग और उल्लास को दोगुना कर रहा है।

उपमुख्यमंत्री जगदीश देवड़ा, राजेन्द्र शुक्ल सहित राज्य मंत्रिमंडल के सदस्यों ने प्रदेशवासियों को दीपोत्सव की शुभकामनाएं दी हैं।

### प्रधानमंत्री - स्वदेशी

प्रधानमंत्री नरेन्द्र मोदी ने नागरिकों से स्वदेशी उत्पाद खरीदकर त्योहारों का जश्न मनाने और 140 करोड़ भारतीयों की कड़ी मेहनत का सम्मान करने का आह्वान किया है। श्री मोदी ने नागरिकों से त्योहारों पर खरीदे गए स्वदेशी उत्पादों को सोशल मीडिया पर साझा करने का भी आग्रह किया ताकि दूसरे लोग भी स्वदेशी खरीदने को प्रेरित हों। डलळवअप्दकपं के एक पोस्ट के जवाब में, श्री मोदी ने लोगों से कहा कि भारत में बने उत्पाद खरीदें और गर्व से कहो ये स्वदेशी हैं।

प्रधानमंत्री की यह अपील स्थानीय उद्योगों और कारीगरों को बढ़ावा देने के लिए जारी राष्ट्रव्यापी आंदोलन के बीच आई है, जो आत्मनिर्भरता और आर्थिक सशक्तिकरण का संदेश देता है। इस अभियान में स्थानीय कारीगरों का समर्थन करने के महत्व पर ज़ोर दिया गया है, जिनकी शिल्पकला और आजीविका भारत के सांस्कृतिक और आर्थिक ताने-बाने के लिए महत्वपूर्ण हैं।

### वैष्णव-रेलवे

रेल मंत्री अश्विनी वैष्णव ने त्यौहारी मौमस के दौरान यात्रियों की सुरक्षा और सुविधा सुनिश्चित करने के लिए कल दिल्ली स्थित आनन्द विहार रेलवे स्टेशन का औचक निरीक्षण किया। श्री वैष्णव ने कहा कि यात्रियों को उनके गंतव्य स्थल पर पहुंचाने के लिए अतिरिक्त बारह हजार रेल गाड़ियां चलाई जा रही हैं। रेल मंत्री ने रेल परिचालन से संबंधित गुमराह करने वाले विडियो को साझा नहीं करने की अपील की है।

### मुख्यमंत्री-चित्रकूट

मुख्यमंत्री डॉ. मोहन यादव ने कहा है कि चित्रकूट के प्राकृतिक सौंदर्य और ऐतिहासिक विरासत को सुरक्षित रखते हुए इसका विकास किया जाएगा। मुख्यमंत्री डॉ. यादव ने कल चित्रकूट में आरोग्यम में प्रबुद्धजन से चित्रकूट के विकास पर चर्चा के दौरान यह बात कही। उन्होंने कहा कि चित्रकूट का विकास प्रबुद्धजन, संतों और आमजन के सुझाव के आधार पर होगा। भगवान श्रीराम की तपोभूमि चित्रकूट को धार्मिक पर्यटन और ग्रामीण पर्यटन का केंद्र बनायेंगे। चित्रकूट में सड़क चौड़ीकरण, परिक्रमा पथ के सौंदर्यीकरण और धार्मिक स्थलों के विकास के कार्य तेजी से पूरे किये जायेंगे।

मुख्यमंत्री डॉ. यादव ने कहा कि चित्रकूट में विकास के लिए 163 स्थानों पर लोगों ने स्वेच्छा से अपने भवन तोड़कर जमीन उपलब्ध कराने की सराहना की।

मुख्यमंत्री डॉ. यादव ने पंचवटी घाट पर श्रीराम के गुणों पर केन्द्रित प्रदर्शनी का अवलोकन किया। उन्होंने कार्यक्रम स्थल पर दीवारी नृत्य कर रहे कलाकार दलों के बच्चों को प्रोत्साहित किया और बच्चों के बीच पहुंचकर मिष्ठान और उपहार देकर दीपावली की खुशियाँ बांटी। मुख्यमंत्री डॉ. यादव ने पंचवटी में चित्रकूट के साधु-संतों से भेंटकर उनका सम्मान भी किया।

### जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर-ऒैज सुधार पिछले महीने की 22 तारीख से लागू हो गए हैं। प्रधानमंत्री ने इसे बचत उत्सव का नाम दिया है, जिससे पूरे देश के उपभोक्ताओं को लाभ मिल रहा है। भिंड के एक व्यापारी ने जीएसटी पर दी गई छूट को लेकर अपने विचार साझा किये..

### फास्ट टैग

त्योहारों के इस मौसम में आप अपने परिवारजनों और मित्रों को उनकी सुगम और सुरक्षित यात्रा के लिए फास्ट टैग का वार्षिक पास उपहार में दे सकते हैं। यह वार्षिक पास भारतीय राष्ट्रीय राजमार्ग प्राधिकरण के मोबाइल ऐप, राजमार्ग यात्रा, के माध्यम से खरीदा जा सकता है। ये ऐप गूगल प्ले स्टोर पर उपलब्ध है। गैर वाणिज्यिक वाहनों के लिए इसका एक वर्ष का शुल्क तीन हजार रूपए तय किया गया है। ये देशभर के एक हजार से अधिक टोल प्लाजा पर मान्य होगा।

### स्पेशल ट्रेनें

रेल प्रशासन द्वारा दीपावली और छठ त्यौहारों के अवसर पर यात्रियों की सुविधा के लिए भोपाल मंडल होकर तीन स्पेशल ट्रेनें चलाई जा रही हैं। यह ट्रेन रानी कमलापति-दानापुर-रानी कमलापति, रीवा-डॉ.अम्बेडकर नगर-रीवा और रीवा - हडपसर - रीवा के बीच चलेंगी। रेलयात्री इन स्पेशल ट्रेनों की आरक्षण सुविधा का लाभ उठा सकते हैं।

रेलवे ने भोपाल मंडल के सभी आरक्षण केंद्रों (पीआरएस) के समय में बदलाव किया है। आज सभी आरक्षण केंद्र रविवार की भांति संचालित होंगे। वहीं, अनारक्षित टिकट काउंटर पूर्व की तरह नियमित रूप से कार्यरत रहेंगे। भोपाल, इटारसी, बीना सहित मंडल के प्रमुख स्टेशनों पर कुल 60 से अधिक टिकट जांच कर्मियों की विशेष ड्यूटी लगाई गई है।

## महिला क्रिकेट

आईसीसी एकदिवसीय विश्व कप महिला क्रिकेट में, कल रात इंदौर में भारत को इंग्लैंड से चार रन से हार का सामना करना पड़ा। इंग्लैंड के 289 रन के लक्ष्य के जवाब में भारतीय टीम निर्धारित 50 ओवर में छह विकेट पर 284 रन ही बना सकी। स्मृति मंधाना ने 88, हरमनप्रीत कौर ने 70 और दीप्ति शर्मा ने 50 रन की पारी खेली। इंग्लैंड की हीथर नाइट को 109 रन की पारी के लिए प्लेयर ऑफ द मैच चुना गया।

इस जीत के साथ इंग्लैंड की सेमीफाइनल में जगह पक्की हो गई है। भारत को सेमीफाइनल में जगह पक्की करने के लिए अब न्यूजीलैंड और बांग्लादेश के खिलाफ अपने बाकी बचे दोनों मैच जीतने होंगे।

प्रतियोगिता में आज, श्रीलंका का सामना बांग्लादेश से होगा। नवी मुंबई में यह मैच दोपहर 3 बजे से शुरू होगा।

अब कुछ समाचार संक्षेप में .....

- नर्मदापुरम में दीपावली पर्व को ध्यान में रखते हुए जिला कलेक्टर के निर्देश पर खाद्य सुरक्षा, अवैध पटाखा विक्रय, ध्वनि प्रदूषण नियंत्रण और अग्नि सुरक्षा की व्यवस्थाएं सुदृढ़ की गई हैं।
- सिवनी मालवा में खाद्य सुरक्षा और राजस्व विभाग की टीम ने 10 दुकानों से सैंपल लिए और 45 हजार रुपये कीमत का लगभग 150 किलोग्राम मावा जब्त किया।
- जबलपुर में नर्मदा तट पर कल सनातनी थीम पर आकर्षक लेजर शो और आतिशबाजी की गई। संतों के सानिध्य में बड़ी संख्या में लोग नर्मदा तट पहुंचे। मंत्री राकेश सिंह ने कहा कि मां नर्मदा के तटों को सरयू की तर्ज पर विकसित करेंगे।
- आगरमालवा में भी दीपावली का पर्व हर्षोल्लास और आस्था के साथ मनाया जा रहा है। दीपोत्सव पर चारों ओर बिखरी खुशियों के बीच बाजारों में काफी चहल पहल और रौनक देखी जा रही है।
- जबलपुर में मौसम में बदलाव का दौर जारी है। उत्तर पूर्वी हवा ने ठंड को रोक रखा है। हालांकि, सुबह और रात में हल्की ठंडक बनी हुई है।

-----